

Script of Morning Gojri News Bulletin 10 October 2024 at 1015Hrs

ما رنینگ گو جری نیوز بلیٹن مورخہ 10 اکتوبر 2024

یوہ آکا شوانی جموں ہے عبدالرحمن شابین تیں خبر سنو۔

Soldier Body Recovered

وادی کشمیر غا ضلع اننت ناگ گا شانگس علاقہ گا کازوان جنگل تیں کل حفاظتی دستاں نے ٹریٹوریل آرمی غا اک گمشدہ سپاہی غی گولیاں سنگ چھلنی لاش برآمد کی ہے۔ منگلا ر غے روز حفاظتی دستاں غی طرفوں شانگس غا جنگلا تی علاقہ مانہہ اک آپریشن چلان غے دوران فوج غو سپاہی ہلال احمد بھٹ جہیڑ کہ نوگام کشمیر غو رہن آلو تھو گم ہو گیو۔ عہدیداران غو کہنو ہے جے اس آپریشن غے دوران ٹریٹوریل آرمی یونٹ غا 2 فوجی جوانان نانہہ دہشت گردان غی طرفوں اننت ناگ غا جنگلا تی علاقہ تیں اگواہ کر لیو، اک فوجی سپاہی تے بچ غے نسن مانہہ کامیاب ہو گیو، مگر دوجو گم ہو گیو۔ مگر جد اس گمشدہ جوان غا گراں مانہہ اُس غی لاش برآمد کیا جان با رے خبر ملی تاں اُس گراں مانہہ اداسی اور ماتم غو کہرام چھاگیو۔ اسے دوران لیفٹنٹ گورنر منوج سنہا نے اس بہادر دل شہید نانہہ زبردست خراج عقیدت پیش کیو ہے تے اُس گا تابوت ور پھلاں غی چادر چڑھانی۔

LG Sinha

جموں کشمیر غا لیفٹنٹ گورنر منوج سنہا نے اپنا لگاتار ٹویٹز مانہہ جموں کشمیر مانہہ کامیاب ہوا انتخابی عمل ور خوشی گواظہا ر کرتاں واں انتخابی عمل مانہہ ووٹراں غی پُر جوش شراکت نانہہ اس علاقہ غی متحرک جمہو ریت بارے گواہی دسیو ہے۔ انہاں نے اس گل نانہہ اُجاگر کیو ہے جے بہتر حکمرانی، سماجی انصاف تے آپسی ہم آہنگی غا اصول جموں کشمیر غی ترقی ور رہنمائی کر رہیا ہیں۔ جناب منوج سنہا نے قانون ساز اسمبلی واسطے چُنیا گیا نواں ممبران تے نیشنل کانفرنس غی سربراہی آلا اتحاد غی کامیابی ور انہاں نانہہ دل سنگ مبارکباد پیش کی ہے۔ تے لوکاں غی خدمات با رے اُن واسطے اپنی نیک خواہشات گواظہا ر کیو ہے۔ انہاں نے اس گل نانہہ دُہرایو ہے جے آئین بند غی اہمیت مہارے واسطے رہنما روشنی غی طرح ہے۔ تے انہاں نے اس گل ور زور دتو ہے جے جموں کشمیر غی ترقی تے فلاح و بہبود با رے مل غے سانجھی کوشش کی جائیں۔ لیفٹنٹ گورنر جناب منوج سنہا نے مرکزی زیر انتظام علاقہ مانہہ جمہو ریت نانہہ مضبوط کرن با رے ات غا شہریاں غو شکریو ادا کیو ہے تے چیف الیکٹورل افسر، چناؤ کمیشن غا عہدیداران و ملازمین جموں کشمیر پولیس تے حفاظتی ایجنسیاں غی محنت غی وی تعریف کی ہے، جے انہاں نے شفاف، آزادانہ تے منصفانہ انتخابی عمل نانہہ یقینی بنایو جا ئے۔

BJP General Secretary

بھارتیہ جنتا پارٹی غا سینئر لیڈر تے جنرل سیکریٹری اشوک کول نے کل کہیو ہے جے اُن غی جماعت جموں کشمیر غی نویں حکومت مانہہ اک مضبوط حزب اختلاف غو رول ادا کرے گی۔ انہاں نے کہیو ہے جے بی جے پی جماعت لوکاں غا فیصلہ نانہہ تسلیم کرے تے اک مضبوط حزب اختلاف غو رول ادا کرتاں واں لوکاں واسطے کم کرینگا۔ تے بالخصوص جموں صوبہ غی بہتری با رے کم کرینگا۔ جنہاں نے بی جے پی غا حق مانہہ ووٹ کھلیا ہیں۔

National Conference

نیشنل کانفرنس جماعت غا ممبران قانون سازی غی اج میٹنگ ہو رہی ہے۔ جس دوران انتخاب تین پہلاں غا اتحادی حصے دار انڈین نیشنل کانگریس سنگ حکومت سازی بارے تبادلہ خیال کیو جا ئے گو۔ اس سلسلہ مانہہ پارٹی غا قانون ساز اسمبلی گا تمام ممبران نانہہ اطلاع بارے مواصلاں پیچ دتا گیا ہیں۔ تے قانون ساز اسمبلی غا آزاد ممبران جہیڑا نیشنل کانفرنس مانہہ شامل ہون آلا ہیں وے وی اس میٹنگ مانہہ موجود رہیں گا۔ یاہ میٹنگ پیشی ویلے منعقد وے گی تے اس میٹنگ غے دوران قانون ساز پارٹی گو لیڈر وی چنیو جا ئے گو۔ اس غے علا وہ میٹنگ مانہہ اتحادی جماعت کانگریس سنگ حکومت بنان بارے وی بات چیت وے گی قانون سازی گا ممبران کہتوں کہٹ سانجھ پروگرام ور وی تبادلہ خیال کریں گا۔ نیشنل کانفرنس تے کانگریس دوہاں جماعتاں غی طرفوں اپنا اپنا قانون ساز پارٹی غا لیڈر چنن توں بعد دوئے اتحادی حصے دار اپنو اک سانجھو لیڈر چنیں گا۔ جہیڑو کہ جموں کشمیر مانہہ اگلو وزیر اعلیٰ وے گو۔

Dr Karan Singh

سابق ممبر پارلیمنٹ و نامور تجربہ کار لیڈر ڈاکٹر کرن سنگھ نے کل کہیو ہے جے وے تقریباً 1 دیہائی تین بعد جموں کشمیر مانہہ آزادانہ تے منصفانہ انتخابات کروایا جان ور خوشی تے تسلی غو اظہار کر رہیا ہیں۔ انہاں نے ان انتخابات نانہہ پُر امن منعقد کروان بارے چناؤ کمیشن غے نال نال حفاظتی ایجنسیاں غا رول غی وی تعریف کی ہے۔ ڈاکٹر کرن سنگھ نے کہیو ہے جے دوہاں خطاں بشکار سیا سی تقسیم گا تناظر مانہہ نوی حکومت غے سامنے انتظامی طور بڑی للکار ہیں۔ ڈاکٹر کرن سنگھ نے اسے ہفتہ غا اخیر مانہہ نوی حکومت بنان بارے عمر عبداللہ نانہہ مبارک باد پیش کی ہے تے اک کامیاب حکومت بارے اُن واسطے اپنی نیک خواہشات گو اظہار کیو ہے۔ انہاں نے کہیو ہے جے ہُن اگلو منطقی قدم یوہ ہونو چاہیے جے جموں کشمیر نانہہ ریاست غو درجو بحال کیو جا ئے جہیڑو کہ عدالت عظمیٰ سپریم کورٹ غے سامنے وی حکومت بند غو وعدو ہے۔ انہاں نے اس گل ور زور دتو ہے اس فیصلہ نانہہ بغیر کسے تاخیر غے لیو جا ئے جد سیا سی ماحول بڑو متحرک ہے۔

Ratan Tata

نامور صنعت کار و انسان دوست رتن ٹاٹا غی کل شام ممبئی مانہہ موت ہو گئی ہے۔ وے 86 بہراں غا تھا۔ وے سخت بیمار تھا تے اک نجی ہسپتال زیر علاج تھا۔ مہاراشٹر حکومت نے اعلان کیو ہے جے پورا ریاستی اعزاز سنگ رتن ٹاٹا غی آخری رسومات ادا کی جا ئیں گی۔ صدر جمہوریہ محترمہ دروپدی مرمو، نائب صدر جگدیپ دھنکڑ تے وزیر اعظم جناب نریندر مودی مودی نے رتن ٹاٹا غی موت ور ڈونگا دکھ غو اظہار کیو ہے۔

DIC Ramban

ڈپٹی کمشنر رام بن بصیر الحق چودھری غی بدائیت ور ضلع صنعتی مرکز یعنی ڈی آئی سی رام بن غی طرفوں کل بلاک ترقیاتی دفتر بتوت مانہہ اک بیداری کیمپ غو اہتمام کیو گیو۔ اس کیمپ غو مقصد بکھ بکھ صنعتی سکیمان بارے لوکاں نانہہ اجاگر کرنوتھو۔

اس غے نال ہی خبراں غو یوہ بلیٹن ختم ہوؤ۔